

10 ИТНИ МЕДИЦИНСКИ СОСТОЈБИ

10.1. СРЦЕВ УДАР

Срцевиот удар настанува како последица на недоволно крвоснабдување на срцевиот мускул (пр. поради тромб во срцевата артерија), при што доаѓа до оштетување на дел од срцето. Последиците од срцевиот удар зависат од големината на инфарктот т.е. големината на оштетувањето на срцевиот мускул (миокард). Срцевиот удар, или инфаркт на миокардот, е закана за престанок на работата на срцето.

Лицето може да ги има следниве симптоми:

- Силна болка во средишниот дел на градниот кош, болката најчесто се шири кон долната вилица и едната или двете раце, вратот или стомакот

Болката обично е пропратена со:

- недостаток на воздух,
- обилно потење,
- вртоглавица или изненаден губиток на свест,
- гадење и повраќање,
- кај личноста се јавува страв од смрт,
- пепеласта кожа и сини усни,
- брз, слаб, неправилен пулс.

На ова лице потребна му е итна помош.

Како да му помогнете:

1

Смирете го повредениот и повикајте ИМП или замовете некој друг да повика.

2

Внимавајте повредениот да мирува и да не се напрега. Поставете го повредениот во удобна положба (полуседната или седната) за да го намалите срцевиот напор. Потпрете ја главата и рамената и свиткајте ги колената. Поставете ќебе или перница под колената.

